

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*  
**॥ pañcasaptatitamaḥ sargaḥ ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ pañcasaptatitamaḥ sargaḥ ॥

kausalyāyāḥ samakṣē bharatasya śapathaḥ

dīrghakālāt samutthāya  
samjñāṃ labdhvā sa vīryavān |  
nētrābhyāmasrupūrṇābhyāṃ  
dīnāṃmudvīkṣya mātaram || 2.75.1 ||

sō'mātyamadhyē bharatō  
jananīmabhyakutsayat |  
rājyaṃ na kāmāyē jātu  
mantrayē nāpi mātaram || 2.75.2 ||

abhiṣēkaṃ na jānāmi  
yō'bhūd rājñā samīkṣitaḥ |  
viprakṛṣṭē hyahaṃ dēśē  
śatrughnasahitō'bhavam || 2.75.3 ||

vanavāsaṃ na jānāmi  
rāmasyāhaṃ mahātmanaḥ |  
vivāsaṃ ca saumitrēḥ  
sītāyāśca yathābhavat || 2.75.4 ||

tathaiva krōśatastasya  
 bharatasya mahātmanaḥ |  
 kausalyā śabdamājñāya  
 sumitrāṃ cēdamabravīt || 2.75.5 ||

āgataḥ krūrakāryāyāḥ  
 kaikēyyā bharataḥ sutaḥ |  
 tamahaṃ draṣṭumicchāmi  
 bharataṃ dīrghadarśinam || 2.75.6 ||

ēvamuktvā sumitrāṃ tām  
 vivarṇavadanā kṛśā |  
 pratasthē bharatō yatra  
 vēpamānā vicētanā || 2.75.7 ||

sa tu rājātmajaścāpi  
 śatrughnasahitastadā |  
 pratasthē bharatō yēna  
 kausalyāyā nivēśanam || 2.75.8 ||

tataḥ śatrughnabharatau  
 kausalyāṃ prēkṣya duḥkhitau |  
 paryaśvajētāṃ duḥkhārtāṃ  
 patitāṃ naṣṭacētanām || 2.75.9 ||

rudantau rudatī duḥkhāt  
 samētyāryā manasvinī |  
 bharataṃ pratyuvācēdaṃ  
 kausalyā bhṛśaduḥkhitā || 2.75.10 ||

idaṃ tē rājyakāmasya  
 rājyaṃ prāptamakaṅṭakam |  
 samprāptaṃ bata kaikēyyā  
 śīghraṃ krūrēṇa karmaṇā || 2.75.11 ||

prasthāpya cīravasanaṃ  
 putraṃ mē vanavāsinam |  
 kaikēyī kaṃ guṇaṃ tatra  
 paśyati krūradarśinī || 2.75.12 ||

kṣipraṃ māmapi kaikēyī  
 prasthāpayitumarhati |  
 hiraṇyanābhō yatrāstē  
 sutō mē sumahāyaśāḥ || 2.75.13 ||

athavā svayamēvāhaṃ  
 sumitrānucarā sukham |  
 agnihōtraṃ puraskṛtya  
 prasthāsyē yatra rāghavaḥ || 2.75.14 ||

kāmaṃ vā svayamēvādya  
 tatra māṃ nētumarhasi |  
 yatrāsau puruṣavyāghra -  
 stapyatē mē sutastapaḥ || 2.75.15 ||

idaṃ hi tava vistīrṇaṃ  
 dhanadhānyasamācitam |  
 hastyaśvarathasampūrṇaṃ  
 rājyaṃ niryātitaṃ tayā || 2.75.16 ||

ityādibahubhirvākyaiḥ

krūraiḥ sambhartsitō'naghaḥ |

vivyathē bharatō'tīva

vraṇē tudyēva sūcinā || 2.75.17 ||

papāta caraṇau tasyā -

stadā sambhrāntacētanaḥ |

vilapya bahudhāsaṃjñō

labdhasaṃjñastadābhavat || 2.75.18 ||

ēvaṃ vilapamānāṃ tām

prāñjalirbharatastadā |

kausalyāṃ pratyuvācēdaṃ

śōkairbahubhirāvṛtām || 2.75.19 ||

āryē kasmādajānantaṃ

garhasē māmakalmaṣam |

vipulāṃ ca mama prītiṃ

sthitāṃ jānāsi rāghavē || 2.75.20 ||

kṛtaśāstrānugā buddhi -

rmā bhūt tasya kadācana |

satyasandhaḥ satāṃ śrēṣṭhō

yasyāryō'numatē gataḥ || 2.75.21 ||

praiṣyaṃ pāpīyasāṃ yātu

sūryaṃ ca prati mēhatu |

hantu pādēna gāḥ suptā

yasyāryō'numatē gataḥ || 2.75.22 ||

kārayitvā mahat karma

bhartā bhr̥tyamanarthakam |

adharmō yō'sya sō'syāstu

yasyāryō'numatē gataḥ || 2.75.23 ||

paripālayamānasya

rājñō bhūtāni putravat |

tatastu druhyatāṃ pāpaṃ

yasyāryō'numatē gataḥ || 2.75.24 ||

baḷiṣadbhāgamuddhr̥tya

nṛpasyāraḷṣituḥ prajāḥ |

adharmō yō'sya sō'syāstu

yasyāryō'numatē gataḥ || 2.75.25 ||

saṃśrutya ca tapasvibhyaḥ

satrē vai yajñadakṣiṇām |

tāṃ cāpalapatāṃ pāpaṃ

yasyāryō'numatē gataḥ || 2.75.26 ||

hastyaśvarathasambādhe

yuddhe śastrasamākulē |

mā sma kārṣīt satāṃ dharmāṃ

yasyāryō'numatē gataḥ || 2.75.27 ||

upadiṣṭaṃ susūḷṣmārthaṃ

śāstraṃ yatnēna dhīmatā |

sa nāśayatu duṣṭātmā

yasyāryō'numatē gataḥ || 2.75.28 ||

mā ca taṃ vyūḍhabāhvamaṃsaṃ  
 candrabhāskaratējasam |  
 drākṣīd rājyasthamāsīnaṃ  
 yasyāryō'numatē gataḥ || 2.75.29 ||

pāyasaṃ kṛsaraṃ chāgaṃ  
 vṛthā sō'snātu nirghṛṇaḥ |  
 gurūṃścāpyavajānātu  
 yasyāryō'numatē gataḥ || 2.75.30 ||

gāśca sprśatu pādēna  
 gurūn parivadēta ca |  
 mitrē druhyēta sō'tyartham  
 yasyāryō'numatē gataḥ || 2.75.31 ||

viśvāsāt kathitaṃ kiñcit  
 parivādaṃ mithaḥ kvacit |  
 vivṛṇōtu sa duṣṭātmā  
 yasyāryō'numatē gataḥ || 2.75.32 ||

akartā cākṛtajñaśca  
 tyaktātmā nirapatrapaḥ |  
 lōkē bhavatu vidviṣṭō  
 yasyāryō'numatē gataḥ || 2.75.33 ||

putrairdāsaiśca bhṛtyaiśca  
 svagṛhē parivāritaḥ |  
 sa ēkō mṛṣṭamaśnātu  
 yasyāryō'numatē gataḥ || 2.75.34 ||

aprāpya sadṛśān dārā -  
 nanapatyaḥ pramīyatām |  
 anavāpya kriyāṃ dhartyāṃ  
 yasyāryō'numatē gataḥ || 2.75.35 ||

mā'tmanaḥ santatiṃ drākṣīt  
 svēṣu dārēṣu duḥkhitaḥ |  
 āyuhṣamagramaprāpya  
 yasyāryō'numatē gataḥ || 2.75.36 ||

rājastribālavṛddhānāṃ  
 vadhē yat pāpamucyatē |  
 bhṛtyatyāgē ca yat pāpaṃ  
 tat pāpaṃ pratipadyatām || 2.75.37 ||

lākṣayā madhumāṃsēna  
 lōhēna ca viṣēṇa ca |  
 sadaiva bibhṛyād bhṛtyān  
 yasyāryō'numatē gataḥ || 2.75.38 ||

saṅgrāmē samupōḍhē ca  
 śatrupakṣabhayaṅkarē |  
 palāyamānō vadhyēta  
 yasyāryō'numatē gataḥ || 2.75.39 ||

kapālapāṇiḥ pṛthivī -  
 maṭatām cīrasaṃvṛtaḥ |  
 bhikṣamāṇō yathōnmattō  
 yasyāryō'numatē gataḥ || 2.75.40 ||

madyaprasaktō bhavatu  
 strīṣvakṣēṣu ca nityaśaḥ |  
 kāmakrōdhābhibhūtaśca  
 yasyāryō'numatē gataḥ || 2.75.41 ||

māsyā dharmē manō bhūyā -  
 dadharmaṃ sa niṣēvatām |  
 apātravarṣī bhavatu  
 yasyāryō'numatē gataḥ || 2.75.42 ||

sañcitānyasya vittāni  
 vividhāni sahasraśaḥ |  
 dasyubhirvipralupyantām  
 yasyāryō'numatē gataḥ || 2.75.43 ||

ubhē sandhyē śayānasya  
 yat pāpaṃ parikalpyatē |  
 tacca pāpaṃ bhavēt tasya  
 yasyāryō'numatē gataḥ || 2.75.44 ||

yadagnidāyakē pāpaṃ  
 yat pāpaṃ gurutaḥ |  
 mitradrōhē ca yat pāpaṃ  
 tat pāpaṃ pratipadyatām || 2.75.45 ||

dēvatānām pitṛṇām ca  
 mātāpitṛōstathaiva ca |  
 mā sma kārṣīt sa śúsrūṣām  
 yasyāryō'numatē gataḥ || 2.75.46 ||

satāṃ lōkāt satāṃ kīrtyāḥ  
 sajjuṣṭāt karmaṇastathā |  
 bhraśyatu kṣipramadyaiva  
 yasyāryō'numatē gataḥ || 2.75.47 ||

apāsyā mātrīśuśrūṣā -  
 manarthē sō'vatiṣṭhatām |  
 dīrghabāhurmahāvākṣā  
 yasyāryō'numatē gataḥ || 2.75.48 ||

bahubhr̥tyō daridraśca  
 jvararōgasamanvitaḥ |  
 samāyāt satataṃ klēśaṃ  
 yasyāryōnumatē gataḥ || 2.75.49 ||

āśāmāśaṃsamānānāṃ  
 dīnānāmūrdhvacakṣuṣām |  
 arthināṃ vitathāṃ kuryād  
 yasyāryō'numatē gataḥ || 2.75.50 ||

māyayā ramatāṃ nityaṃ  
 puruṣaḥ piśunō'suciḥ |  
 rājñō bhītaśtvadharmātmā  
 yasyāryō'numatē gataḥ || 2.75.51 ||

ṛtusnātāṃ satīṃ bhāryā -  
 mṛtukālānurōdhinīm |  
 ativartēta duṣṭātmā  
 yasyāryō'numatē gataḥ || 2.75.52 ||

vipraluptaprajātasya

duṣkṛtaṃ brāhmaṇasya yat |

tadētāt pratipadyēta

yasyāryō'numatē gataḥ || 2.75.53 ||

brāhmaṇāyōdyatāṃ pūjāṃ

vihantu kaluṣēndriyaḥ |

bālavatsāṃ ca gāṃ dōgdhu

yasyāryō'numatē gataḥ || 2.75.54 ||

dharmadārān parityajya

paradārān niṣēvatām |

tyaktadharmaratirmūdhō

yasyāryō'numatē gataḥ || 2.75.55 ||

pānīyadūṣakē pāpaṃ

tathaiva viṣadāyakē |

yattadēkaḥ sa labhatāṃ

yasyāryō'numatē gataḥ || 2.75.56 ||

tṛṣārtaṃ sati pānīyē

vipralambhēna yōjayan |

yat pāpaṃ labhatē tat syād

yasyāryō'numatē gataḥ || 2.75.57 ||

bhaktyā vivadamānēṣu

mārgamāśritya paśyataḥ |

tēna pāpēna yujyēta

yasyāryō'numatē gataḥ || 2.75.58 ||

ēvamāśvāsayannēva

duḥkhārtō'nupapāta ha |

vihīnāṃ patiputrābhyāṃ

kausalyāṃ pārthivātmajaḥ || 2.75.59 ||

tadā taṃ śapathaiḥ kaṣṭhaiḥ

śapamānamacētanam |

bharataṃ śōkasantaptaṃ

kausalyā vākyamabravīt || 2.75.60 ||

mama duḥkhamidaṃ putra

bhūyaḥ samupajāyatē |

śapathaiḥ śapamānō hi

prāṇānuparuṇatsi mē || 2.75.61 ||

diṣṭyā na calitō dharmā -

dātmā tē sahalakṣaṇaḥ |

vatsa satyapratijñō hi

satāṃ lōkānavāpsyasi || 2.75.62 ||

ityuktvā cāṅkamānīya

bharataṃ bhrāṭṛvatsalam |

pariṣvajya mahābāhuṃ

rurōda bhṛśaduḥkhitā || 2.75.63 ||

ēvaṃ vilapamānasya

duḥkhārtasya mahātmanaḥ |

mōhācca śōkasaṃrambhād

babhūva lulitaṃ manaḥ || 2.75.64 ||

*lālapyamānasya vicētanasya*

*praṇaṣṭabuddhēḥ patitasya bhūmau |*

*muhurmuhurniḥśvasataśca dīrghaṃ*

*sā tasya śōkēna jagāma rātriḥ || 2.75.65 ||*

*|| ityārṣē śrīmadrāmāyaṇē vālmīkiyē ādikāvye*

*ayōdhyākāṇḍē pañcasaptatitamaḥ sargaḥ ||*